

# ជំពូកទី១

## ការប្រឈមមុខនឹងរបបបង្គាប់ការ

អស់រយៈពេលច្រើនឆ្នាំកន្លងទៅថ្មីៗនេះ របបបង្គាប់ការមួយចំនួន ដែលមានប្រភពក្នុងស្រុក និងក្រៅស្រុក បានដួលរលំ នៅពេលដែលជួបប្រឈមមុខជាមួយនឹងប្រជាពលរដ្ឋ ដែលមានស្មារតីរឹងប៉ឹង និងការប្រមូលគ្នាជាក្រុម ។ របបបង្គាប់ការខ្លះទាំងនោះហាក់ដូចជាមានភាពមាំមួន ដែលគ្មាននរណាអាចប៉ះពាល់បាន ប៉ុន្តែទីបំផុតពុំមានលទ្ធភាពប្រឈមមុខតទល់នឹងប្រជាពលរដ្ឋ ដែលសហការគ្នា រើបម្រះបដិសេធមិនធ្វើតាមបញ្ជា ខាងផ្នែកនយោបាយ សេដ្ឋកិច្ច និងខាងសង្គមកិច្ច ។

តាំងពីឆ្នាំ១៩៨០ របបបង្គាប់ការមួយចំនួនបានដួលរលំ នៅចំពោះមុខការរើបម្រះអហិង្សា របស់ប្រជាពលរដ្ឋ នៅប្រទេសអេស្តូនី(Estonia) ឡាតវៀ(Latvia) លីតូអាណី(Lithuania) ប៉ូឡូញ(Poland) អាឡឺម៉ង់ខាងកើត(East Germany) ឆេកូស្លូវ៉ាក់(Czechoslovakia) ស្លូវេនី(Slovenia) ម៉ាដាហ្គាស្កា(Madagascar) ម៉ាលី(Mali) បូលីវៀ(Bolivia) និងហ្វីលីពីន(Philippines) ។ ការប្រឆាំងអហិង្សាបានជំរុញអោយមានចលនាទៅរកលទ្ធិប្រជាធិបតេយ្យទៅមុខ នៅក្នុងប្រទេស នេប៉ាល់(Nepal) សំបៀ(Zambia) កូរ៉េខាងត្បូង(South Korea) ឈីលី(Chile) អាហ្សង់ទីន(Argentina) ហៃទី(Haiti) ប្រេស៊ីល(Brazil) អ៊ូរូហ្គាយ (Uruguay) ម៉ាឡាវី(Malawi) ប៊ូលហ្គារី(Bulgaria) ហុងគ្រី(Hungary) សេនេហ្គាល់(Zaire) នីហ្សេរី(Nigeria) និងតំបន់ផ្សេងៗនៃអតីតសហភាពសូវៀត (ដើរតួយ៉ាងសំខាន់ ក្នុងការធ្វើ

អោយពួកជ្រុលនិយមបរាជ័យក្នុងការប៉ុនប៉ងធ្វើរដ្ឋប្រហារ ក្នុងខែសីហា ឆ្នាំ១៩៩១) ។

លើសពីនេះទៅទៀត នយោបាយរើបម្រះ<sup>១</sup> ពីសំណាក់ពលរដ្ឋ ក៏បានកើតឡើងក្នុងប្រទេសចិន ភូមា ទីបេ ក្នុងរយៈពេលប៉ុន្មានឆ្នាំថ្មីៗនេះដែរ ។ ថ្វីបើការតស៊ូទាំងនោះពុំបាននាំមកនូវការបញ្ចប់របបផ្តាច់ការប្រកែការកាន់កាប់ក៏ដោយ ក៏ការតស៊ូទាំងនោះបានបង្ហាញអោយសហគមន៍អន្តរជាតិឃើញ ភាពសាហាវនៃរបបជិះជាន់ហើយបានផ្តល់អោយពលរដ្ឋទាំងនោះ នូវបទពិសោធន៍ដ៏មានតំលៃ សំរាប់ការតស៊ូបែបនេះ ។

ការដួលរលំនៃរបបផ្តាច់ការនៃប្រទេសទាំងប៉ុន្មានខាងលើនេះ ច្បាស់ជាពុំបានលុបបំបាត់នូវបញ្ហាទាំងឡាយដែលមាននៅក្នុងសង្គមទាំងនោះឡើយ ៖ ភាពក្រីក្រ ឧក្រិដ្ឋកម្ម កិច្ចការរដ្ឋបាលដែលពុំមានប្រសិទ្ធភាព និងការបំផ្លិចបំផ្លាញធម្មជាតិ ដែលជារឿយៗ ជាស្នាដៃនៃរបបឃោរឃៅទាំងនោះ ។ ប៉ុន្តែការដួលរលំនៃរបបទាំងនោះបានធ្វើអោយអ្នករងគ្រោះរួចពីការជិះជាន់ មានការធ្វរស្បើយ ហើយបើកផ្លូវអោយមានការកសាងសង្គមទាំងនោះឡើងវិញ ជាមួយនឹងនយោបាយប្រជាធិបតេយ្យ សេរីភាព បុគ្គល និងយុត្តិធម៌សង្គម ។

---

<sup>១</sup> លោក រ៉ូប៊ឺត ហែលវី (Robert Helvey) បានប្រើពាក្យនេះជាលើកដំបូង ។ “នយោបាយរើបម្រះ” គឺជាការតស៊ូអហិង្សា (បាតុកម្ម ការមិនធ្វើសហការ និងការធ្វើអន្តរាគមន៍) ដែលគេ អនុវត្តន៍យ៉ាងសកម្មយ៉ាងមានៈ សំរាប់គោលបំណងនយោបាយ ។ ពាក្យនេះគេបានប្រើជាដំបូង ដើម្បីបំបាត់ការយល់ច្រឡំ និងការយល់ខុសដែលកើតឡើងពីការចាត់ទុកការតស៊ូ អហិង្សាជាមួយនឹង “អំពើអហិង្សា” ក្នុងន័យសាសនាសីលធម៌ និងការនិយមសន្តិភាព ។ “ ការរើបម្រះ ” មានន័យថា គឺជាការតទល់នឹងអាជ្ញាធរដោយគ្រោងទុក តាមរយៈការមិនគោរព ដោយមិនចុះញឹម ។ “នយោបាយរើបម្រះ” រៀបរាប់អំពីសភាពការដែលគេធ្វើសកម្មភាព (នយោបាយ) ជាមួយនឹងគោលបំណង (អំណាចនយោបាយ)។ គេប្រើពាក្យនេះជាអាទិ៍ សំរាប់រៀបរាប់អំពីសកម្មភាពរបស់ប្រជាពលរដ្ឋ ដើម្បីដណ្តើមយកពីរបបផ្តាច់ការ នូវការគ្រប់គ្រងស្ថាប័នរដ្ឋបាល តាមរយៈការវាយប្រហារដោយឥតឈប់ឈរទៅលើប្រភពអំណាច ហើយ និងប្រើប្រាស់ការរៀបចំផែនការយុទ្ធសាស្ត្រ និងការដាក់អនុវត្តន៍ ។ នៅក្នុងសៀវភៅនេះ ពាក្យ “នយោបាយរើបម្រះ” “ការប្រឆាំងអហិង្សា” និង “ការតស៊ូអហិង្សា” មានន័យដូចគ្នា ថ្វីបើពាក្យទាំងពីរចុងក្រោយ ជាទូទៅនិយាយអំពីការតស៊ូ ដើម្បីគោលបំណងទូលំទូលាយ (បញ្ហាសង្គម សេដ្ឋកិច្ច ចិត្តសាស្ត្រ ជាដើម) ។

# បញ្ហាដែលនៅមានបន្ត

ជាការពិត គេបានសង្កេតឃើញមានចរន្តទៅរកលទ្ធិប្រជាធិបតេយ្យ និងសេរីភាពនៅក្នុងពិភពលោក ក្នុងប៉ុន្មានទសវត្សកន្លងទៅនេះ ។ យោងទៅតាមអង្គការប្រ៊ីដុមហោស (Freedom House) ដែលបានចងក្រងជារៀងរាល់ឆ្នាំ នូវការសិក្សាអន្តរជាតិមួយ អំពីប្រភេទនៃសិទ្ធិនយោបាយនិងសេរីភាពស៊ីវិល ចំនួនប្រទេសទូទៅក្នុងលោក ដែលគេអាចចាត់ទុកថាមាន “សេរីភាព” បានកើនឡើងជាច្រើន ក្នុងរយៈពេល ៣០ឆ្នាំកន្លងទៅនេះ<sup>២</sup> ៖

	សេរីភាពពេញលេញ	សេរីភាពខ្លះ	គ្មានសេរីភាព
១៩៧៤	៤១	៤៨	៦៣
២០០៤	៨៩	៥៤	៤៩

ប៉ុន្តែ ចរន្តដ៏ល្អនេះ បានជួបប្រទះនឹងការរាំងស្ទះខ្លះ ដោយសារនៅមានពលរដ្ឋមួយចំនួនធំទៀត ដែលកំពុងរស់នៅក្រោមអំណាចផ្តាច់ការ ។ មកទល់នឹងខែមករា ឆ្នាំ១៩៩៣ ៣១ភាគរយនៃប្រជាពលរដ្ឋពិភពលោកដែលមានទាំងអស់ ៥.៤៥០លាននាក់ បានរស់នៅក្នុងប្រទេសនិងដែនដី ដែលគេកំណត់ថា “គ្មានសេរីភាព”<sup>៣</sup> គឺជាទីកន្លែងដែលគេរារាំងយ៉ាងតឹងតែងមិនអោយមានសិទ្ធិនយោបាយ និងសេរីភាព ស៊ីវិល ។ ក្នុងឆ្នាំ២០០៤ ប្រទេស ដែនដីចំនួន ៤៩កន្លែងនៅក្នុងប្រភេទ “គ្មានសេរីភាព” បានស្ថិតនៅក្រោមអំណាចផ្តាច់ការយោធា (ដូចជានៅប្រទេសភូមា និងស៊ូដាន [Sudan]) របបរាជានិយមផ្តាច់ការ (ដូចជា ប្រទេសស៊ីអារេប៊ីយ៉ា [Saudi Arabia] នេប៉ាល់

<sup>២</sup> ប្រ៊ីដុមហោស (Freedom House) សេរីភាពក្នុងពិភពលោក : ការស្រង់ស្ថិតិប្រចាំឆ្នាំអំពីសិទ្ធិនយោបាយ និងសេរីភាពស៊ីវិល (ញូវយ៉ក [New York] ប្រ៊ីដុមហោស ឆ្នាំ២០០៤) ។

<sup>៣</sup> ប្រ៊ីដុមហោស សេរីភាពក្នុងពិភពលោក ១៩៩៣ ទំព័រទី ៤ ។

[Nepal] និងប៊ូតាន [Bhutan]) គណបក្សនយោបាយផ្តាច់ការ (ដូចជាប្រទេសចិន និងកូរ៉េខាងជើង) ពួកឈ្លានពានបរទេស (ដូចជានៅទីបេ) ឬក៏ស្ថិតនៅក្នុងស្ថានភាពអន្តរកាល ។

ក្នុងពេលបច្ចុប្បន្ននេះ ប្រទេសជាច្រើនស្ថិតនៅក្នុងដំណាក់កាលដែលមានការប្រែប្រួលយ៉ាងខ្លាំង ខាងសេដ្ឋកិច្ច នយោបាយ និងសង្គម ។ ថ្វីបើចំនួនប្រទេសដែលមានសេរីភាពពេញលេញ បានកើនឡើងក្នុងរយៈពេល៣០ឆ្នាំកន្លងទៅនេះក្តី ក៏នៅមានគ្រោះថ្នាក់ច្រើនទៀត ដោយសារប្រជាជាតិជាច្រើន ក្នុងដំណាក់កាលដែលមានការប្រែប្រួលខ្លាំងនេះ នឹងវិវត្តន៍ថយក្រោយទៅរករបបផ្តាច់ការដែលមានរូបភាពថ្មី ។ ក្រុមយោធា ពួកបុគ្គលដែលមានមហិច្ឆតា អ្នកជាប់ឆ្នោត និងគណបក្សនយោបាយ នឹងខ្លះខ្លះដាក់បង្ខំអោយគេឯទៀតធ្វើតាមបំណងរបស់ខ្លួន ។ ការធ្វើរដ្ឋប្រហារ ជាព្រឹត្តិការណ៍ដែលនឹងកើតមានឡើងជាធម្មតា ។ គេនឹងនៅតែរំលោភសិទ្ធិមនុស្ស និងសិទ្ធិនយោបាយរបស់ប្រជាពលរដ្ឋមួយចំនួនធំទៅទៀត ។

គឺជាសំណងអាត្រក់ ដែលអតីតកាលនៅតែតាមជាប់ជាមួយយើង ។ បញ្ហារបបផ្តាច់ការមានកំរិតជ្រៅណាស់ ។ ប្រជាពលរដ្ឋក្នុងប្រទេសជាច្រើនបានឆ្លងកាត់បទពិសោធន៍រាប់ទសវត្ស ឬក៏សតវត្សនៃការជិះជាន់ ដែលមានប្រភពក្នុងស្រុកឬក៏ពីបរទេស ។ ជារឿយៗ ភាពចុះប្លៀមដោយមិនតវ៉ាទៅអ្នកកាន់អំណាច បានក្លាយទៅជាការធម្មតា ។ នៅក្នុងករណីជ្រុលហួសហេតុ ស្ថាប័នសង្គម នយោបាយ សេដ្ឋកិច្ច ឬក៏សាសនា ដែលស្ថិតនៅក្រៅការគ្រប់គ្រងរបស់រដ្ឋ បានត្រូវគេធ្វើអោយចុះខ្សោយដាក់ជាចំណុះ ឬក៏ជំនួសដោយស្ថាប័នថ្មី ដែលរដ្ឋនិងគណបក្សកាន់អំណាចប្រើប្រាស់ដើម្បីគ្រប់គ្រងសង្គមទាំងមូល ។ ប្រជាពលរដ្ឋបានត្រូវគេបំបែកអោយទៅជាអង្គភាពតូចៗ (ក្លាយទៅជាមនុស្សរូងកោមួយក្រុមដ៏ធំ) ដែលពុំអាចធ្វើការជាមួយគ្នា ដើម្បីអោយបានសេរីភាព និងអោយមានទំនុកទុកចិត្តគ្នាទៅវិញទៅមក ឬក៏ធ្វើការអ្វីមួយកើតដោយមហាជនខ្លួនឯង ។

គេអាចទស្សន៍ទាយផលវិបាកនៃការបំបែកនេះបានយ៉ាងច្បាស់លាស់ ។ ប្រជាពលរដ្ឋត្រូវចុះខ្សោយ ខ្វះការទុកចិត្តខ្លួនឯង ហើយគ្មានសមត្ថភាពនឹងតស៊ូ

ប្រឆាំង ។ ជារឿយៗ ប្រជាពលរដ្ឋមានការភ័យខ្លាច មិនហ៊ាននិយាយ សូម្បីជាមួយ គ្រួសារនិងមិត្តភក្តិ អំពីការដែលគេស្អប់របបផ្តាច់ការ និងការដែលគេស្រែកឃ្លាន ចង់បានសេរីភាព ។ ជារឿយៗ អ្នកទាំងនោះមិនហ៊ានគិតគូរអោយមែនទែន អំពី ការប្រឆាំងជាសាធារណៈឡើយ ។ គេនាំគ្នាចោទសួរថា តើគំនិតប្រឆាំងនេះនឹងមាន ប្រយោជន៍អ្វី? ម៉្លោះហើយ គេនឹងទទួលយក ការរងទុក្ខវេទនាដែលគ្មានន័យ និង អនាគតមួយដែលគ្មានសង្ឃឹម ។

សភាពការណ៍ក្នុងរបបផ្តាច់ការបច្ចុប្បន្ន ប្រហែលជាយ៉ាប់យ៉ឺនជាងពីពេល មុន ។ ក្នុងអតីតកាល អ្នកខ្លះប្រហែលជាបានសាកល្បងធ្វើការប្រឆាំង ។ ការប្រឆាំង របស់មហាជន និងបាតុកម្មដែលមានរយៈពេលខ្លី បានកើតមានឡើង ។ ទឹកចិត្ត ប្រហែលជាពុះកញ្ជ្រោលភ្លៀវក្លាមួយរយៈពេល ។ ពេលខ្លះទៀត បុគ្គលម្នាក់ៗនិង ក្រុមតូចៗអាចធ្វើសកម្មភាពដ៏ក្លាហាន ប៉ុន្តែពុំបានផ្តល់ជាផលជំនុំ ក្រៅពីបង្ហាញ គោលការណ៍ ឬក៏គ្រាន់តែជាការរើបម្រះ ។ ទោះបីជាបុព្វហេតុទាំងឡាយថ្ងៃថ្នាំបែប ណាក៏ដោយ សកម្មភាពប្រឆាំងទាំងនោះ ជារឿយៗ មិនគ្រប់គ្រាន់ ដើម្បីបំបាត់ ការភ័យខ្លាចរបស់ពលរដ្ឋ និងបំបាត់ទំលាប់គោរពតាមបញ្ជាគេ ដែលជាកត្តាចាំបាច់ ដើម្បីរំលំរបបផ្តាច់ការ ។ គួរអោយអាណិតអាសូរ សកម្មភាពទាំងនោះ ប្រហែលជា បានត្រឹមតែបង្កើនការឈឺចាប់ និងការបាត់បង់ជីវិត មិនមែនជាការនាំទៅរកជ័យជំនះ ឬក៏សេចក្តីសង្ឃឹមទាល់តែសោះ ។

## **សេរីភាពតាមរយៈអំពើហិង្សា**

តើគេត្រូវធ្វើយ៉ាងណា ក្នុងកាលៈទេសៈបែបនេះ ? មធ្យោបាយជាក់ស្តែង នានា ហាក់ដូចជាពុំបានការ ។ ឧបសគ្គខាងរដ្ឋធម្មនុញ្ញនិងច្បាប់ ការវិនិច្ឆ័យរបស់ តុលាការ និងមតិសាធារណជន ជាធម្មតាត្រូវបានពួកផ្តាច់ការបំភ្លេចចោល ។ គេ អាចយល់បានអំពីការសន្និដ្ឋានដែលមានជារឿយៗថា ក្នុងការតបតទៅនឹងអំពើឃោរ ឃៅ ការធ្វើទារុណកម្ម ការបាត់ខ្លួនមនុស្ស និងឃាតកម្មនានា មានតែអំពើហិង្សា

ទេ ដែលអាចបញ្ចប់របបផ្តាច់ការបាន ។ ជួនកាល អ្នករងគ្រោះដែលក្តៅក្រហាយ បានរៀបចំធ្វើការប្រយុទ្ធប្រឆាំងពួកផ្តាច់ការហោរយោ ដោយប្រើមធ្យោបាយយោធា និងហិង្សាដែលគេអាចប្រមូលបាន ទោះបីជ័យជំនះមានកំរិតតិចតួចបែបណាក៏ដោយ ។ អ្នកទាំងនេះ ជារឿយៗ ចូលប្រយុទ្ធយ៉ាងក្លាហាន សុខចិត្តរងគ្រោះ និងលះបង់ជីវិត ។ ជួនកាល គេទទួលបានជោគជ័យដែលគួរអោយកត់សំគាល់ ប៉ុន្តែគេកម្រនឹងឈ្នះ បានសេរីភាពណាស់ ។ ការបះបោរតាមអំពើហិង្សា អាចនឹងនាំអោយមានការសង្កត់ សង្កិនដីហោរយោកាន់តែខ្លាំង ដែលជាហេតុធ្វើអោយប្រជាពលរដ្ឋអស់សង្ឃឹមជាង មុនទៅទៀត ។

ប៉ុន្តែទោះបីជាមធ្យោបាយហិង្សាមានលក្ខណៈល្អប្រសើរបែបណាក៏ដោយ គេ ដឹងអំពីចំណុចមួយយ៉ាងច្បាស់លាស់ ។ *តាមរយៈការដាក់ជំនឿទៅលើមធ្យោបាយ ហិង្សា គេបានជ្រើសរើសយកការតស៊ូមួយប្រភេទ ដែលពួកជិះជាន់មានប្រៀបស្ទើរ គ្រប់ពេលវេលា ។* ពួកផ្តាច់ការមានមធ្យោបាយគ្រប់គ្រាន់ ដើម្បីអនុវត្តអំពើហិង្សា អោយបានខ្លាំងក្លា ។ ទោះបីជាពួកប្រជាធិបតេយ្យអាចបន្តមធ្យោបាយបែបនេះ ក្នុង រយៈពេលខ្លីឬយូរយ៉ាងណាក៏ដោយ ទីបំផុត គេពុំអាចជៀសផុតពីការពិតដ៏ជូរចង់អំពី ការប្រើកំលាំងយោធានោះទេ ។ ពួកផ្តាច់ការមានប្រៀបខាងគ្រឿងអាវុធយោធា គ្រាប់រំសេវ ការដឹកជញ្ជូន និងកំលាំងទ័ព ស្ទើរគ្រប់កាលៈទេសៈ ។ ទោះជាមាន សេចក្តីក្លាហានបែបណាក៏ដោយ ពួកប្រជាធិបតេយ្យពុំអាចប្រកួត (ស្ទើរគ្រប់ករណី) តាមបែបនេះបានឡើយ ។

នៅពេលដែលគេទទួលស្គាល់ថា ការបះបោរតាមកំលាំងយោធាធម្មតាពុំ មានភាពជាក់ស្តែង អ្នកប្រឆាំងខ្លះបែរទៅគាំទ្រសង្គ្រាមឆ្នក់ព្រៃ ។ ប៉ុន្តែសង្គ្រាមឆ្នក់ ព្រៃកម្រផ្តល់ផលប្រយោជន៍ ដល់ប្រជាពលរដ្ឋដែលគេជិះជាន់ ឬក៏អ្នកគាំទ្រលទ្ធិ ប្រជាធិបតេយ្យ ។ សង្គ្រាមព្រៃពុំអាចផ្តល់នូវការដោះស្រាយអោយច្បាស់លាស់ទេ ជាពិសេស នៅពេលដែលការខូចខាតក្នុងចំណោមប្រជាពលរដ្ឋអាចមានកំរិតធ្ងន់ធ្ងរ ។ មធ្យោបាយនេះគ្មានការធានាមិនអោយបរាជ័យនោះឡើយ ថ្វីបើគេមានទ្រឹស្តីគាំទ្រ និងការរំកិលកែប្រែយុទ្ធសាស្ត្រ ហើយជួនកាលមានទាំងការគាំទ្រពីសំណាក់អន្តរជាតិ

ទៀតផងក៏ដោយ ។ ជារឿយៗ ការតស៊ូតាមព្រៃនេះ ត្រូវការពេលវេលាយូរអង្វែង ។ ប្រជាពលរដ្ឋច្រើនតែត្រូវខ្នាតចេញពីទីលំនៅ ជាមួយនឹងការរងគ្រោះឈឺចាប់ឥត ឧបមា ដោយសារតែពួកកាន់អំណាចផ្តាច់ការ ។

ទោះបីបានជោគជ័យក៏ដោយ ការតស៊ូសង្គ្រាមព្រៃ ជារឿយៗ នាំមកនូវ ផលវិបាកក្នុងរយៈពេលវែងឆ្ងាយ ។ ភ្លាមៗនោះ របបដែលគេវាយប្រហារ នឹងកាន់ តែផ្តាច់ការឡើង ក្នុងការតបតរបស់គេ ។ ប្រសិនបើពួកទំព្រៃបានទទួលជោគជ័យ នៅទីបំផុត របបថ្មីដែលលេចចេញឡើង ច្រើនតែផ្តាច់ការជាងរបបមុន ដោយសារ បុព្វហេតុពីរ ។ ទីមួយ គឺកំលាំងទំព័រមានកាន់តែច្រើន តាមការរួមបញ្ចូលគ្នា រវាង ពួកយោធាព្រៃនិងពួកយោធាចាស់ ។ ទីពីរ នៅពេលតស៊ូ ឯករាជភាពនៃស្ថាប័ន សង្គមនានាបានត្រូវចុះខ្សោយ ឬក៏ខូចខាត ។ អង្គការទាំងនេះ មានតួនាទីយ៉ាង សំខាន់ក្នុងការរៀបចំ និងពង្រឹងសង្គមប្រជាធិបតេយ្យ ម៉្លោះហើយ គេមិនត្រូវអោយ ចុះខ្សោយទេ ។ ពួកអ្នកប្រឆាំងនឹងរបបផ្តាច់ការ គួរតែរិះរកមធ្យោបាយផ្សេងទៀត ។

## **រដ្ឋប្រហារ ការបោះឆ្នោត អ្នកស្រោចស្រង់ពីបរទេស**

រដ្ឋប្រហារយោធាប្រឆាំងនឹងរបបផ្តាច់ការហាក់ដូចជាមធ្យោបាយមួយ ដែល ងាយស្រួល និងឆាប់បំផុត សំរាប់រំលំរបបយោធា ។ ប៉ុន្តែមធ្យោបាយនេះ មាន បញ្ហាធំៗមួយចំនួន ។ សំខាន់ជាងនេះទៅទៀត រដ្ឋប្រហាររក្សាទុកដដែល នូវការចែក អំណាចមិនត្រឹមត្រូវបច្ចុប្បន្ន រវាងប្រជាពលរដ្ឋ និងពួកថ្មីដែលគ្រប់គ្រងរដ្ឋបាល និង កងកំលាំងយោធារបស់គេ ។ ការដកយកបុគ្គលណាម្នាក់ ឬមនុស្សមួយក្រុមចេញ ពីតំណែងគ្រប់គ្រង ប្រហែលគ្រាន់តែជាការអនុញ្ញាតអោយក្រុមមួយទៀត មកចូល ជំនួសតែប៉ុណ្ណោះ ។ ជាទ្រឹស្តី ក្រុមថ្មីនេះហាក់ដូចជាមានឥរិយាបថ (អាកប្បកិរិយា) ធ្ងន់ជាងពួកមុន និងប្រហែលជាអនុញ្ញាតអោយមានកំណែទម្រង់តាមលទ្ធិប្រជាធិបតេយ្យ មួយកំរិត ។ ប៉ុន្តែ ការពិតប្រហែលជាផ្ទុយពីនេះទៅវិញ ។

ក្រោយពីបានពង្រឹងជំហរគេហើយ ក្រុមថ្មីអាចក្លាយទៅជាយោធា ហើយ

និងមានមហិច្ឆតាជាក្រុមចាស់ ។ បន្ទាប់មក ក្រុមថ្មីដែលប្រជាពលរដ្ឋបានដាក់  
សេចក្តីសង្ឃឹមទៅលើនេះ នឹងអាចធ្វើអ្វីទាំងអស់ទៅតាមចំណង់ ដោយគ្មានរវល់នឹង  
លទ្ធិប្រជាធិបតេយ្យ ឬក៏សិទ្ធិមនុស្ស ។ នេះគឺជាការដោះស្រាយបញ្ហារបបផ្តាច់ការ  
ដែលគេមិនអាចទទួលយកបាន ។

របបផ្តាច់ការមិនទទួលយកការបោះឆ្នោតថា ជាឧបករណ៍មួយដ៏សំខាន់ សំរាប់  
ការផ្លាស់ប្តូរខាងនយោបាយទេ ។ របបផ្តាច់ការខ្លះ ដូចជានៅលោកខាងលិច ដែល  
ស្ថិតនៅក្រោមការគ្រប់គ្រងរបស់សូវៀត បានរៀបចំអោយមានការបោះឆ្នោត ដើម្បី  
អោយមានរូបភាពជាលក្ខណៈប្រជាធិបតេយ្យ ។ ប៉ុន្តែការបោះឆ្នោតទាំងនោះ គ្រាន់  
តែជាការស្រង់មតិដែលគេគ្រប់គ្រងយ៉ាងហ្មត់ចត់ ដើម្បីអោយសាធារណជនយល់  
ព្រមទទួលយកបេក្ខជន ដែលពួកផ្តាច់ការបានជ្រើសរើសយ៉ាងប្រយ័ត្នប្រយែងទុកជា  
មុន ។ ពួកផ្តាច់ការដែលស្ថិតនៅក្រោមការគ្រប់គ្រងអង្គការណាមួយ ជូនកាលអាចយល់  
ព្រមអោយមានការបោះឆ្នោត ប៉ុន្តែបន្ទាប់មក គេនឹងលែងលក់បន្តិចបន្តួចឆ្នោត ដើម្បី  
អោយពួកអាយ៉ងស៊ីវិលបានចូលទៅក្នុងរដ្ឋាភិបាលថ្មី ។ ប្រសិនបើបេក្ខជនក្រុមប្រឆាំង  
បានត្រូវគេអនុញ្ញាតអោយឈរឈ្មោះចូលប្រកួត ហើយជាប់ឆ្នោត ដូចជា នៅប្រទេស  
ភូមា ក្នុងឆ្នាំ១៩៩០ និងណៃស៊េរី (Nigeria) ក្នុងឆ្នាំ១៩៩៣ លទ្ធផលនៃការបោះឆ្នោត  
បែបនេះអាចត្រូវគេបដិសេធ ហើយ“អ្នកឈ្នះ”នឹងត្រូវទទួលការសំឡុត ចាប់ខ្លួន  
ឬក៏អស់ជីវិត ។ ពួកផ្តាច់ការមិនមែនចូលចិត្តការបោះឆ្នោត ដែលអាចដកគេចេញ  
ពីបល្ល័ង្កនោះឡើយ ។

មនុស្សជាច្រើនដែលកំពុងរងគ្រោះក្រោមរបបផ្តាច់ការ ឬក៏រត់ចោលស្រុក  
ដើម្បីជៀសអោយផុតពីកណ្តាប់ដៃពួកផ្តាច់ការ ពុំមានជំនឿថា អ្នកដែលគេជិះជាន់  
អាចរំដោះខ្លួនឯងកើតឡើយ ។ គេរំពឹងថា មានតែអ្នកឯទៀតទេ ដែលអាចជួយគេ  
កើត ។ អ្នកទាំងនេះ ទុកចិត្តទៅលើកំលាំងពីក្រៅស្រុក ។ គេជឿថា មានតែជំនួយ  
អន្តរជាតិទេ ដែលមានកំលាំងគ្រប់គ្រាន់ ដើម្បីរំលំរបបផ្តាច់ការ ។

ជូនកាល ការយល់ឃើញថា អ្នកដែលគេជិះជាន់ពុំអាចធ្វើអ្វីៗអោយមាន  
ប្រសិទ្ធភាព ជាការត្រឹមត្រូវក្នុងរយៈពេលមួយ ។ ជារឿយៗ អ្នកដែលគេជិះជាន់

មិនចង់ ហើយក៏ពុំអាចតស៊ូ ក្នុងរយៈពេលខ្លី ពីព្រោះអ្នកទាំងនោះគ្មានជំនឿទៅលើ សមត្ថភាពរបស់ខ្លួនឯង ក្នុងការប្រឈមមុខតទល់នឹងរបបផ្តាច់ការដីឃោរឃៅ ហើយ គេមិនដឹងធ្វើយ៉ាងណា ដើម្បីជួយខ្លួនឯងកើត ។

ដូច្នោះ គេអាចយល់បានថា មនុស្សជាច្រើនបានដាក់សេចក្តីសង្ឃឹមទៅលើ អ្នកដទៃ ក្នុងការរំដោះនេះ ។ កំលាំងពីក្រៅនេះ មានជាអាទិ៍អាចជា “មតិសាធារណ ជន” អង្គការសហប្រជាជាតិ ប្រទេសណាមួយ ឬក៏ការដាក់ទណ្ឌកម្មខាងសេដ្ឋកិច្ច និងនយោបាយពីសំណាក់អន្តរជាតិ ។

រូបភាពបែបនេះហាក់ដូចជាធ្វើអោយគេស្រួលអារម្មណ៍ ប៉ុន្តែការរំពឹងលើ អ្នកជួយពីក្រៅនេះ មានបញ្ហាច្រើន ។ ការទុកចិត្តបែបនេះអាចខុសស្រឡះ ។ ជា ធម្មតា គ្មានបរទេសណាមកស្រោចស្រង់ទេ ហើយប្រសិនបើមានបរទេសណាមួយ ចូលមកធ្វើអន្តរាគមន៍មែន គេពុំអាចទុកចិត្តលើបរទេសនោះបានឡើយ ។

គេត្រូវបញ្ជាក់អំពីការពិតជាក់ស្តែង ដែលគេមិនចង់ដឹងឮ ពាក់ព័ន្ធនឹង ការរឹងផ្អែកលើអន្តរាគមន៍បរទេស ដូចខាងក្រោមនេះ ៖

- ជារឿយៗ ពួកបរទេសនឹងអត់អោន ឬក៏ជួយរបបផ្តាច់ការ ដើម្បី អោយបានផលប្រយោជន៍គេខាងសេដ្ឋកិច្ច ឬនយោបាយ ។
- ពួកបរទេសក៏អាចបោះបង់ចោលពួកអ្នកដែលគេជិះជាន់ ដើម្បី ផលប្រយោជន៍អាទិ៍កំបាំងមួយផ្សេងទៀត ជាជាងរក្សាពាក្យសន្យា ថា ជួយធ្វើការរំដោះ ។
- ពួកបរទេសខ្លះនឹងប្រឆាំងតទល់របបផ្តាច់ការ ក្នុងករណីដែលគេ ចង់ត្រួតត្រាប្រទេសខាងផ្នែកសេដ្ឋកិច្ច នយោបាយ ឬក៏កំលាំង យោធា ។
- ពួកបរទេសអាចចូលរួមយ៉ាងសកម្ម ដើម្បីគោលបំណងល្អត្រឹម ត្រូវ តែក្នុងករណីណាដែលចលនាស្និទ្ធក្នុងស្រុក បានធ្វើអោយ របបផ្តាច់ការផ្តើមរង្គោះរង្គើរចេញទៅហើយ តាមរយៈការធ្វើអោយ អន្តរជាតិចាប់អារម្មណ៍ទៅលើភាពឃោរឃៅរបស់របបនោះ ។

ជាធម្មតា របបផ្តាច់ការកើតមានឡើង ដោយសារការបែងចែកអំណាចផ្ទៃក្នុងនៅក្នុងស្រុក ។ ប្រជាពលរដ្ឋ និងសង្គមមានលក្ខណៈទន់ខ្សោយ ដែលពុំអាចបង្កបង្កើតជាបញ្ហាដល់របបផ្តាច់ការបាន ។ ថ្វីបើរបបផ្តាច់ការអាចបានចំណេញឬក៏ចុះទន់ខ្សោយ ដោយសារអំពើរបស់អន្តរជាតិ ជីវិតរបស់គេស្ថិតលើកត្តាក្នុងស្រុកស្ទើរតែទាំងស្រុង ។ ប៉ុន្តែការដាក់សំពាធអន្តរជាតិ អាចបានផលប្រយោជន៍ច្រើន នៅពេលដែលគេគាំទ្រចលនាតស៊ូក្នុងស្រុក ដែលមានកំលាំងខ្លាំង ។ ឧទាហរណ៍ ការធ្វើពហិការសេដ្ឋកិច្ចអន្តរជាតិ ការផ្តាច់សកម្មភាពអន្តរជាតិអ្វីមួយ ការដកទូត ការបណ្តេញចេញពីអង្គការអន្តរជាតិនានា ការថ្កោលទោសពីក្រុមនានានៃអង្គការសហប្រជាជាតិ ឬក៏អំពើណាមួយបែបនេះ អាចជាជំនួយយ៉ាងខ្លាំង ។ ប៉ុន្តែ ប្រសិនបើគ្មានចលនាតស៊ូផ្ទៃក្នុងអោយបានខ្លាំងក្លាទេនោះ អំពើបរទេសបែបនេះ ក៏ប្រហែលជាគ្មានដែរ ។

## **ការទទួលស្គាល់ការពិត**

ការធ្វើសេចក្តីសន្និដ្ឋានគឺជាការលំបាក ។ នៅពេលដែលគេចង់រំលឹរបបផ្តាច់ការ អោយបានសំរេចដូចប្រាថ្នា ជាមួយនឹងការខូចខាតយ៉ាងតិចបំផុតនោះ គេមានកាតព្វកិច្ចបួន ដែលត្រូវធ្វើភ្លាមៗ ៖

- គេត្រូវពង្រឹងចលនាប្រជាពលរដ្ឋដែលស្ថិតនៅក្រោមការជិះជាន់ អោយមានទឹកចិត្តម៉ឺងម៉ាត់ ការទុកចិត្តលើខ្លួនឯង និងទេពកោសល្យខាងការតស៊ូ ។
- គេត្រូវពង្រឹងឯករាជភាពនៃស្ថាប័ននានារបស់ប្រជាពលរដ្ឋដែលស្ថិតនៅក្រោមការជិះជាន់ ។
- គេត្រូវបង្កើតអោយមានក្រុមប្រឆាំងផ្ទៃក្នុងដែលខ្លាំងក្លា ។
- គេត្រូវរៀបចំអោយមានផែនការយុទ្ធសាស្ត្រចំបងសំរាប់ការរំដោះ និងអនុវត្តផែនការនេះយ៉ាងប៊ុនប្រសប់ ។

ការតស៊ូរំដោះគឺជាពេលសំរាប់ការពឹងពាក់លើខ្លួនឯង ហើយនិងការពង្រឹង ផ្ទៃក្នុងរបស់ក្រុមតស៊ូ ។ ដូចដែលលោក ឆាល ឥតឆាយ (Charles Steward Parnell) បានស្រែកប្រកាស នៅពេលគេធ្វើយុទ្ធនាការកូដកម្មប្រឆាំងនឹងថ្លៃឈ្នួល ផ្ទះ នៅប្រទេសអាយឡិរី (Ireland) ក្នុងឆ្នាំ១៨៧៩ និង១៨៨០ ៖

“ការពឹងពាក់លើរដ្ឋាភិបាលជាការឥតប្រយោជន៍...អស់លោកអ្នកត្រូវរំពឹង តែទៅលើការតាំងចិត្តរបស់អស់លោកអ្នក...សូមជួយខ្លួនឯង ដោយឈរជាមួយគ្នា ...ពង្រឹងគ្នាឯងដែលទន់ខ្សោយ...ប្រមូលផ្តុំគ្នា រៀបចំខ្លួន... ហើយអស់លោកអ្នក ត្រូវឈ្នះ...នៅពេលដែលអស់លោកអ្នកត្រូវអោយគេដោះស្រាយបញ្ហានេះ ពេលនោះ ទើបបញ្ហានេះត្រូវគេដោះស្រាយបាន” ។

នៅចំពោះមុខកងកំលាំងដែលពឹងផ្អែកលើខ្លួនឯង ដែលមានយុទ្ធនាការល្អ សកម្មភាពដែលពោរពេញទៅដោយសេចក្តីក្លាហាននិងវិន័យ របបផ្តាច់ការនឹងត្រូវ ដួលរលំនៅទីបំផុត ។ ប៉ុន្តែលក្ខខណ្ឌទាំងបួនខាងលើ គឺជាការងារតិចបំផុតដែល គេត្រូវបំពេញ ។<sup>៤</sup>

ការពិគ្រោះខាងលើនេះបញ្ជាក់ថា ការរំដោះពីរបបផ្តាច់ការនៅទីបំផុត ស្ថិត នៅលើសមត្ថភាពប្រជាពលរដ្ឋក្នុងការរំដោះខ្លួនឯង ។ ករណីជោគជ័យនៃនយោបាយ ដើមប្រមូល ឬក៏ការតស៊ូអហិង្សាដើម្បីផលប្រយោជន៍នយោបាយខាងលើនេះ មានន័យ ថា គេមានមធ្យោបាយសំរាប់អោយប្រជាពលរដ្ឋរំដោះខ្លួនឯង ប៉ុន្តែគេពុំទាន់បានយក មធ្យោបាយនោះទៅពង្រីកប្រើប្រាស់ ។ យើងនឹងពិនិត្យមើលមធ្យោបាយនេះ អោយ បានពិស្តារ ក្នុងជំពូកខាងក្រោយ ។ ប៉ុន្តែជាដំបូង យើងគួរវិភាគអំពីវិធីចរចា ដែល គេថាអាចជាមធ្យោបាយមួយសំរាប់រុះរើរបបផ្តាច់ការ ។

---

<sup>៤</sup> ប៉ាត្រីក សាស្វហ្វីល អូហេកហ្គាតី (Patrick Sarsfield O'Hegarty), *ប្រវត្តិសាស្ត្រនៃប្រទេស អាយឡិរី (Ireland) ក្រោមសហព័ន្ធ, ១៨៨០-១៩២២*, ឡានដុន (London) : មេតូន (Methuen) ទំព័រទី ៤៩០-៤៩១

